



Diskors ta' Nostalgija...

**WIEHED MID-DISKORSI LI KIEN GHAMEL
L-MIBKI JOE SCICLUNA,
GHALLIEM PROMINENTI GHAINSELMIŻ**

Inhoss li hija haġa wisq tajba li permezz ta' dan il-*Magazin* li tohroġ kull sena l-Ghaqda Mużikali 'San Ġuzepp', din l-Ghaqda qed dejjem iżżid tagħrif relatat ma' l-istorja tar-rahal tagħna,

Għajnsielem. B'dan l-artiklu se jidher indirizz li kien għamel il-mibki għalliem Għajnselmiż Joe Scicluna fl-okkażżjoni tal-ftuh uffiċjali taċ-Ċentru parrokkjali "Maria Lauretana" fil-21 ta' Awissu 1992.

"L-impenn tar-rahal tagħna fost iż-żgħażaġh ulied tiegħu jmur lura lejn is-snin tletin. Kien f'dan iż-żmien li twaqqfu l-ewwel għaqdiet, kemm sekulari u kemm reliġjużi li taw spinta kemm għall-edukazzjoni u r-rikreazzjoni tal-ġuvintur u x-xebbiet Għajnselmiżi. Forsi hawn min jgħidlek li d-data tista' tmur għas-snin għoxrin meta twaqqaf l-istitut San Ġuzepp minn Mons. Ġuzepp De Piro u li fi hdanu twaqqfet il-Banda San Ġuzepp fl-1928. Iżda din l-għaqda qabdet l-egħruq tagħha f'Għajnsielem meta Dun Ġuzepp Galea Rapa fl-1933 dahhal fiha element żaġżuġh Għajnselmiż li mhux biss taha spinta 'l quddiem iżda, nistgħu ngħidu bla tlaqliq, helisha minn mewt bikrija.

Fl-1933, Mons. Gonzi waqqaf l-Azzjoni Kattolika f'Għajnsielem b'Dun Ġuzepp Galea Rapa bħala l-ewwel Assistent Ekkleżjastiku u s-Sur Anglo Camilleri bħala l-ewwel President. Fl-1936, imbghad twaqqaf f'Għajnsielem Football Club minn Father Bernard Hersey u Carmelo Mallia. F'din l-era wkoll twaqqfu s-Sea Scouts, moviment kolonjalista li kien ukoll ta' gid kbir għall-ġuvintur tar-rahal.

Minn dak iż-żmien 'l hawn il-hidma ta' whud minn dawn l-għaqdiet rat żminijiet sbieh u oħrajn koroh. Kien hawn żmien, per eżempju, li l-Banda San Ġuzepp ma baqgħetx tiffunzjona. Il-club tal-football ukoll ġieli għadda minn maltemp ikreh li qajla rnexxielu jehles minnu jekk mhux bi sforzi u saġrifċji kbar. L-Azzjoni Kattolika wkoll għamlet żmien ta' raqda wara l-1974 sa l-irxox tagħha fl-1986 bħala għaqda għall-adulti. Iżda żminijiet sbieh kien hemm ukoll. Min ma jiftakarx fis-suċċessi kbar tal-Għajnsielem Football Club fis-snin sebgħin, frott tal-hidma għajlija tal-Kumitat ta' dak iż-żmien li għarfu jtellgħu team wara iehor ta' players żaġżuġh kwazi kollha frott ta' rażal twelidhom? U xi ngħidu għall-Banda San Ġuzepp li wara r-rovinament ta' l-1966, taht il-mibki Mro. Ġuzeppi Farrugia għadiet minn sfidi kbar mużikali u lllum stabiliita bħala wahda mill-aqwa baned fil-kamp mużikali lokali. U min ma jiftakarx fiċ-Ċirklu *Virgo Lauretana* ta' l-Azzjoni Kattolika li taht it-tmexxija żelanti ta' Dun Karm Cassar rawwem spiritwalment u sportivament lill-ġuvintur tar-rahal, l-aktar fis-snin hamsin u sittin. Dawk li huma ta' l-eta' tiegħu għandhom jgħożzu dawn il-memorji ta' żmien

aktar sempliċi iżda ferm aktar sabih.

Maż-żmien dehru għaqdiet oħra li ssupplimentaw ix-xogħol ta' dawn l-għaqdiet aktar qodma. Fil-kamp spiritwali dehru l-Legion of Mary, il-M.U.S.E.U.M, u l-kongregazzjoni Marjana li mingħajr hafna trombi wettqu hafna xogħol siewi, xi kultant b'saġrifċji personal tagħhom.

Fit-1971, fil-kamp rikreattiv u kulturali twaqqfet l-Ghaqda Rikreattiva u kulturali għal xi snin kienet għamlet isem kemm fir-rahal u kemm barra bl-attivajiet li kienet torganizza. Niftakru b'nostalgija l-"Ġimgha ta' Għajnsielem" li giet organizzata bejn l-1972-1976. Kienet għaqda mmexxija miż-żgħażaġh (taż-żewġ sessi) għas-servizz tar-rahal kollu li ġibdet fuqha l-interess, mhux dejjem favorevoli tar-rahal kollu.

Kienet idea ġdida u bħal kull haġa ġdida qajmet ċaqliqiet fuq il-hajja kwietta tar-rahal tagħna. Wara li din l-għaqda għebet mix-xena lokali kien hemm diversi sforzi biex l-ideat li holqot din l-għaqda ma jintitfux. Fis-snin tmenin iċ-Ċentru Parrokkjali bil-mod il-mod, beda jimla l-vojt li kien jinħass. Sar xogħol divers, il-participazzjoni ta' ġuvintur u xebbiet ma baqgħetx 'taboo' u diversi attivajiet bdew jiġu organizzati bħal, ngħidu aħna, "Mejda ta' l-Appostli" u l-pageant fi żmien l-Għid mill-Ghaqda Drammatika f'Għajnsielem. Mal-wasla ta' Dun Mikiel Xuereb iċ-Ċentru ha spinta 'l quddiem. B'dew jiġu organizzati diversi attivajiet kemm reliġjużi kemm kulturali u kemm rikreattivi, F'Mejju ta' l-1990 sar Seminar f'Għajnsielem li l-aktar frott tiegħu kienet ir-riżoluzzjoni li jinbena Ċentru Parrokkjali ġdid lokali denju kemm iż-żgħażaġh kif wkoll għall-adulti tar-rahal li setgħu jużawh għad-diversi htigijiet tagħhom.

Hawnhekk missejna fil-qosor il-hidma fost iż-żgħażaġh li twettqet f'dan ir-rahal f'dawn l-aħhar sittin sena."

Għal aktar informazzjoni ara l-Harġa ta' Tifkira tal-Ftuh uffiċjali taċ-Ċentru "Maria Lauretana"

